

# Union of Tigreans in North America (UTNA) ማሕበር ተጋሩ ሰሜን አሜሪካ (ማተሰክ)

UTNA  
P.O.BOX 73736  
Washington, DC 20056  
UTNAINK@aol.com



Tel. (202) 265-8702  
Fax. (202) 265-8703

## ሻዕቢያ በሃገራችን ላይ ያነጣጠረውን ሴራ አስመልክቶ ከትግራይ ተወላጆች ማህበር በሰሜን አሜሪካ (ማ.ተ.ሰ.አ) የወጣ መግለጫ

ሻዕቢያ ዘርፈ-ብዙ ፀረ-ኢትዮጵያ ሴራና ተንኮል እየነሳሰና እያጠነጠነ መላ ትኩረቱን፣ጊዜውንና አቅሙን በመጠቀም ኢትዮጵያን መውጋት፣ መጎንተል፣ማተራመስና ማወክ እንደ መደበኛ ተልእኮውና ዓይነተኛ ስራው በመያዝ በሙሉ ሃይል ከተሰማራበት እንሆ ዓመታት ተቆጥረዋል።በዚህ እኩይ ተግባርና ዓላማው የሩቅና የቅርብ ፀረ-ኢትዮጵያ ሃይሎችን በመመልመል፣በማስተባበር በማቀናጀት በማሰልጠን፣በማስታጠቅና በማሰማራት የኢትዮጵያን መፈራፈስ የማየት የቆየ ህልሙን እውን ለማድረግ የማይፈነቅለው ድንጋይና የማይቀነጥሰው ቅጠል የማይምሰው ጉድጓድ የለም!!

የሽረበውን አጥፊ ንድፍ ያሳኩልኛል ብሎ ያመነባቸውን በጥላቻ፣በጠባብነትና በትምክህት የተበከሉ የውስጥ ሃይሎችንና ግብረአበሮቻቸውን በየወቅቱ እያሰማራ በሰላማችን በልማታችንና ደፋ ቀና በምንልለት ታዳጊና ጎልባች የዴሞክራሲ ሂደታችን ላይ ደንቃራ መፍጠርን አበክሮ ገፍቶበታል።

የዚህ የፀረ ኢትዮጵያ እርጉም ተልእኮውንም አድማስ በማስፋት ሻዕቢያ ከፈፀማቸው አያሌ ሰይጣናዊ ተግባራት መካከል፡-

- ሻዕቢያ ከዛሬ ዘጠኝ ዓመት በፊት 1990 ዓ.ም በእብሪት በመነሳሳት የሃገራችንን ሉዓላዊነት ደፍሮ ድንበራችንን ጥሶ ግልፅ ወረራ በመፈፀም በሽዎች የተቆጠሩ ሰላማዊ ዜጎቻችን አፍኗል፣አፈናቅሏል፣ገደሏል።
- ሻዕቢያ እኩይና አረመኔያዊ ጦርነቱን ከከፈተ በኋላና ከመከፈቱ በፊት ከተራ ኮንትሮባንዲስነት፣የጥቁር ገበያ ደላላነት፣ኤኮኖሚያዊ አሻጥር፣ድንበር ዘለል ጭብርብ፣ጅምሮ ሰላማዊ ዜጎቻችንን መረሸንና ማፈን፣ህፃናትን በመርዝ በምብ መደብደብ፣ እህቶቻችንን መግሰስ፣ንጥቆ ቅዱሳትን መዘረፍ፣ቅርሳቅርሳቸችንን መመንተፍ ይሁነኝ ብሎ ገፍቶበታል።
- የአልጀርሱ ስምምነት ከተፈረመ ወዲህ የፀጥታ ቀጠናውን አልፎ የተባበሩት መንግስታት የሰላም አስከባሩ ዘቦችን ከቁብ ባለመቁጠር ድንበር እየጣሰ ንፁሃን ዜጎችን በማፈንና በመግደል ፈንጂ ቀብሮ ህፃናት፣ሴቶችንና አረጋውያንን ሰለባ በማድረግ የንብረት፣የእንስሳትና የተፈጥሮ ሃብታችንን ዘርፎና አሸባሪዎችን አሰርጎ በማስገባት ጥቃት እየፈፀመብን ይገኛል።

- ከጥቂት ወራት በፊት የፀጥታ ቀጠናውን አትለፍ የሚለውን በፊርማው ያፀደቀውን ውል በእብሪትና በማንኛውም ተቃራኒ ጥሪ ብረት ለበሰ ሰራዊቱ አስገብቶ የጋራ ስምምነቱ ከሚፈቅድለት ውጭ ታጣቂ ተዋጊ ሃይሉን ወደ ኢትዮጵያ ግዛት ያለአግባብ በማስጠጋት የፀብ አጫሪነቱን ሰይፍ እንደወደረ ይገኛል።
- በተለያዩ ክልሎች የውስጥ ፀረ-ሰላም ሃይሎችን እያስታጠቀና እያሰረገ ኢትዮጵያን የማመሰቃቀል እኩይ ዓላማውን እውን ለማድረግ ሳይታክት ገፍቶበታል።
- በሞቃዲሾ መሸገው ያዙኝ ልቀቁኝ በማለት ምድር የጠበበችባቸውን ያህል በእዩኝ እዩኝ ድንፋታ ያበጡትንና በዓለም ሽብርተኞች ተከበው የነበሩትን የሶማሊያ ፅንፈኞችና ተስፋፊዎችን አቅፎና ደግፎ ከአይዞህ ባዩቹ ጋር በመሆን ከእግር ጥፍር እስከ ራስ ፀጉር አስታጥቆ ሲያስፏልላቸው የነበሩትን ሃይሎች ፉከራቸው ሟሽሾ ደብቁኝ ደብቁኝ በማለት በዓለም ፊት የሸንፈት ፅዋቸውን እንዲጎነጩ ብሎም እንዲጋቱ ገፋፍቷቸዋል።
- ሻዕቢያ የመንግስታዊ ሽብርተኝነቱን መሰሪ ድርጊት በማፋፋም በኢትዮጵያ ልዩ ልዩ ከተሞች፣ መስሪያ ቤቶች፣ ድርጅቶች፣ የህዝብ መገልገያ ስፍራዎችና አደባባዮች ላይ የፈንጂ ቀበራ፣ የቦምብ ፍንዳታና የሽብር መንዛት ተራ ወንጀል ላይ በመሰማራት በወገን ህይወትና ንብረት አደጋ በመጣል በሃገር ሰላምና ደህንነት ላይ አለመረጋጋትን በመፍጠር ላይ ይገኛል።
- በቅርቡ በቃጣው አስነዋሪ ድርጊት በኢትዮጵያ የአፍሪቃ አህጉራዊ መዲናነት ላይ ያነጣጠረ መሰሪ ድሎታ አካሂዶ በህዝብ ፅኑ ትብብርና በነቃ የፀጥታ ሃይሎች ክትትልና ጥበብ የጎነጎው ሴራ እንደ ጧት ጤዛ ረግፏል።
- ሻዕቢያ በጥፋት ጉዞው በመንደርደር ሃገራችን የዓለምን ትኩረት ስባ መፃኢውን የሚለያንዳንድም በዓል ባሽብራቂ ሃገራዊ ክብርና ሞገስ በደመቀ ሁኔታ ለማክበር በምታሸበሽብበት በአሁኑ የብሄራዊ ትርዕይቱ ዋዜማ የሰው ልጅ እናት በሆነችው በድንቅነሽ የትውልድ መንደር በኢትዮጵያ የአፋር ክልል በሰላማዊ መዝናናት፣ እይታ፣ ጥናትና ጉብኝት ላይ በነበሩት አውሮፓውያንና ኢትዮጵያውያን ላይ አፈና በማካሄድ የሃገራችንን ገፅታ ጥላሽት በመቀባት በጎ ጥረታችን ሁሉ ፍሬ አልባ እንዲሆን ተራ የምንቀኝነትና የጠላትነት ደባ ፈፀሞብናል።
- ሻዕቢያ ከወሰን እስከ መሃል አገር እንዲያም ሲል በውጭው ዓለም በከፊተኛ ጉዳይ-መለስ አናቋሪ ፀብ ጫሪ የፈጠራ ፕሮፖጋንዳና ሃሰትን የተላበሰ ፀረ-ኢትዮጵያ የሚዲያና የዲፕሎማሲ ሰይጣናዊ ዘመቻ እያራመደና እየነዛ በሰላማችን፣ በልማታችንና በመልካም አስተዳደር ጥረታችን ላይ የጉሮሮ አጥንት ሆኖብናል።

በሻዕቢያ መንግስት በኩል ይህ ሁሉ የተንኮል ሽረባ፣ ደባና አጥፊ ተግባር ቢደነቀርብንም የኢትዮጵያ ህዝብና መንግስት ዋናውና መሰረታዊ ጠላታችን በሆነው ድህነትን ከስረ መሰረቱ በማስወገዱ ዓቢይ ጉዳይ ላይ በማነጣጠር ልማት ሰላምና ዲሞክራሲ በኢትዮጵያችን አብባና ለምልሞ ለፍሬ እንዲበቃ ልዩ ትኩረት ሰጥተው በመረባረብ ላይ መሆናቸውን በአንክሮ እናስተውላለን። በሌላ በኩልም በኤርትራ በኩል የተደቀነብንን ፈታኝ ሁናቴ ለመፍታት የኢትዮጵያ መንግስት ያቀረበው ባለ ኣምስት ነጥብ የሰላም ሃሳብና የዓለም ህብረተሰብ ከጎናችን እንዲቆም ለማብቃት የተካሄደውን እልህ አስጨራሽ ዲፕሎማሲያዊ ጥረት የሚሞገስ

ነው።ይሁንና ይኸንን የተቀደሰ የኢትዮጵያን የሰላም ፍለጋ ጥረት ከምንም ባለመቁጠር የሻዕቢያ አመራር ነጋ ጠባ ልማታችንን የሚያስተንጉል፣ሰላማችንን የሚያደፈርስና የዴሞክራሲና መልካም አስተዳደር ልፋታችንን የሚያደናቅፍ የዘወትርና የማያሰልስ ዘመቻና ጥቃት እየሰነዘረብን ዓላማችንን ሙሉ በሙሉ ማሳካት አይቻለንም።

አደፍራሽ እያለ ንፁህ ውሃ መጠጣት ያለመቻሉን ከባድነት ስናጤን ምንም እንኳን የሻዕቢያ አመራርን ከይሲ ተግባር ነገ በምን ላይና በምን ሁኔታ፣የት፣መቼና እንዴት በማን ላይ እንደሚፈፀም በትክክል መተንበይ ባይቻልም የዚህ ሽብርተኛ አካል ተፈጥሯዊ ባህርይ በመሆኑ ክስተቱ እንደሚቀጥል ግን በእርግጠኝነት በመናገር ሻዕቢያ በአዲስ ዘዴና መላ በኢትዮጵያ ላይ ያልተቋረጠ ጦርነት እያካሄደ ለመሆኑ በእማኝነት መቁጠር ያስችላል።

እንደእውነቱ ከሆነ የሻዕቢያ አመራር በ1990 ሰኔ ወር ላይ ድንበር ጥሶ ሉዓላዊነታችንን ደፍሮ በዕብራት የከፈተብንን ጦርነት ከሁለት ዓመት በኋላ በጀግናው የኢትዮጵያ ሰራዊት ሃያል ምት ዳግም ሙሉ በሙሉ በማያንሰራራበት መልኩ ክፉኛ ድባቅ ቢመታም የጦርነት ታክቲኩን በየጊዜው በመለዋወጥ ወትሮም የተነሳሳለትንና የቆመለትን ኢትዮጵያን የማተራመስ ብሎም የማፈራረስ የጥፋት መተክላዊ ዓላማውን የማሳካት ስትራቴጂካዊ ግቡን ለመምታት የሚያስችለውን “ተያይዘን እንወደቅ፣ተያይዘን እንጥፋ” በሚለው የጦርነት ዘዬው ውጊያውን በውሱን መልኩ ገፍቶበታል።

በመሆኑም የሁኔታውን አሳሳቢነትና አደገኛነት እንዲሁም በሰላማችን፣በልማታችን፣በመልካም አስተዳደር ጥረታችን በሃገራችን ፀጥታ ላይና በህዝባችን ስክነትና መረጋጋት ላይ እየፈጠረ ያለውን አሉታዊ ጫና በማጤን የትግራይ ተወላጆች ማሕበር በሰሜን አሜሪካ በጉዳዩ ላይ የሚከተለውን አቋም ወሰዷል።

1. ሽብርተኛው የሻዕቢያ አመራር በቀቢፀ ተስፋ የሃገራችንና የህዝባችንን ጥረት በተገኘው አጋጣሚ ለማሰናከል የሚያደርገውን መቅባዘዝና አስነዋሪ የጥፋት ድርጊት አምረን እንኮንናለን፣ መንግስት ይኸንን ሙከራ ለማክሸፍ ለሚወስደው ርምጃ የተሟላ ድጋፋችንን እንደምንሰጥ በሙሉ ልብ እናረጋግጣለን፣
2. የሃገራችን ትኩረትና የልማትና የመልካም አስተዳደር እነፃ ተግባር ኢትዮጵያ ሰላሚ በአስተማማኝ ሳይረጋገጥ በሻዕቢያ ስውርና ግልፅ ሴራ እየተናጠ ከቶውኑ ሊሳካ ስለማይችል መንግስት እስካሁን ይዞት የተጓዘውን ኤርትራን የሚመለከት ፖሊሲ እንደገና በመመርመር የኢትዮጵያን ሉዓላዊነት፣ነፃነትና የህዝቦቿን ክብርና ማንነት ሙሉ በሙሉ በሚያረጋግጥ መልኩ ከተጨባጭ ሁኔታው ጋር የተዋደደ አዲስና ስር ተክል ፖሊሲ ቀርቦ ለተግባራዊነቱ ተገቢውን እርምጃ እንዲወስድ በአፅንኦት እንጠይቃለን፣
3. ለመቁጠር በሚያታክት የኤርትራ ፀብ ጫሪነትና ዕብራት በተለያዩ መልኩ በተደጋጋሚ የተሸራረፈውና የተጣሰው የአልጀርስን ስምምነት አክብሮ መቀጠሉ ጥቃትን አሜን ብሎ መቀበልን ስለሚያመለክትና ሙሉ-ዕነት በተጓደለ ስምምነት ተገዥ መሆንን የግድ ስለማይል የአልጀርሱ ስምምነት በኤርትራ እምቢተኝነትና ማንአለብኝነት

እንደፈረሰ ተቆጥሮ ኢትዮጵያም ከንግዲህ እንደማትቀበለው በመንግስት በኩል በማያሻማ መልኩ ተገልጾ አቋም እንዲወስድበት እጥብቀን እንጠይቃለን፤

4. ሽብርተኛው የኤርትራ መንግስት በቅርቡ የገታችውና በቁጥጥሩ ስር የሚገኙት ኢትዮጵያውያን ጉዳይ ሻዕቢያ ወገኖቻችንን በገዛ አገራቸው በነፃነት የመንቀሳቀሱን ህገ-መንግስታዊ መብታቸውን ተጋፍቶ የሃገራችንን ሉዓላዊነት በመድፈር ዓለም አቀፍ ህግን የጣሰ አረመኔያዊና ዕብራተኛ ተግባር እያወገዘን ታጋቾቹ በሰላም ተለቀው የኢትዮጵያ መንግስት የዜጎቹን መብት፣ክብርና ማንነት እንዲሁም የሃገሪቱ ን ሉዓላዊነት የሚያስከብር ሁሉን አቀፍ አስቸኳይ ርምጃ እንዲወስድ በአንድ ድምፅ እንጠይቃለን፤
5. የኢትዮጵያ ህዝብና የተወካዮች ምክር ቤትም የሃገሪቱ ከፍተኛ አካላት እንደመሆናቸው መጠን አሁን በሃገራችን ላይ ያንገባበውን የልተቋረጠ የሻዕቢያ አመራር ሴራ ተወግዶ ዘላቂ ሰላም ዲሞክራሲና ልማት ይፋጠን ዘንድ ለሚያደርጉት ርብርብ ከጎናቸው የተሰለፍን መሆናችንን እናረጋግጣለን፤
6. ወትሮውም በማይናወጠው ሃገራዊ ፅናቱና ጅብዱ የገነኑ ጀግናው የኢትዮጵያ ሰራዊትም በአሁኑ ወቅት በሻዕቢያ ተንኮል የተሸረበውና በሃገራችንም ልዩ ልዩ ማዕዘናት የቆበቆበው ሴራ ዛሬም እንደወትሮው በሚያስመካ የወገንና የሃገር ፍቅርና ወኔ ለመመከት በሚያሳየው ቆራጥ አቋምና ዝግጁነት ምንጊዜም የማንቆጠበውን ድጋፋችንን እንገልጻለን፤

በውጭ ሃገር የሚገኘው ኢትዮጵያዊ ወገኖቻችንም ወዲቱ ሃገራችን ኢትዮጵያ ከድህነት አረንቋ ለአንዴና ለሁሌም ወጥታ ወገኖቻችን እጩይታ አግኝተው የሰላም፣የልማትና የመልካም አስተዳደር ጣዕም እንዲያጣጥሙ የጎን ውጋት የሆነው የሻዕቢያ አመራር የሚያደርገውን የማደናቀፍ ተግባር ለማክሸፍ የበኩላችንን ብሄራዊ ግዴታ ዛሬ እንድናበረክት ጥሪያችንን እናስተላልፋለን፤

በሻዕቢያ አመራርና የኢትዮጵያን ልማት ማየት በማይሹ ሃይሎች ዛሬ በወገኖቻችን ላይ የተደገሰው የጥፋት ድግስ፣ጦርነት በአንድ ወገን ፍላጎት ብቻ ሊቆስቆስ የሚችል ሰይጣናዊ ክስተትና እንደ ሰላም አጋር የማያሻው የጥፋት ተልእኮ መሆኑን ለአፍታ እንኳን ሊዘነጋ አይገባውም። ስለሆነምይህ ከአፍ እስከ ገደፉ ሞልቶ የፈሰሰው በሃገራችን ላይ በሻዕቢያ ግንባር ቀደም ተዋናይነትና አስተባባሪነት በመካሄድ ላይ ያለው ውስብስብ የጥፋትና የጥቃት ሴራ እንቆቅልሽ በአስቸኳይ ሁኔታ ምላሽ ሊሰጠው የሚገባ፤ ሳይውል ሳያድር ሃገራዊ መፍትሄ የሚሻ አንገብጋቢ አጀንዳ መሆኑን ያለምንም ማመንታት ግንዛቤን ሊቸረው የሚገባ እጅግ አደገኛና አሳሳቢ ብሄራዊ ጉዳይ ነው እንላለን።

ባጠቃላይ በአሁኑ ወቅት በኢትዮጵያ ውስጥም ይሁን በውጭ፣በሃገርና በመንግስት ላይ የሚካሄደው ዘርፈ-ብዙ ውስብስብ ሽር፣ሴራና ጥቃትና በተንኮል የተተበተበ መሰሪ ዘመቻ ያለምንም ጥርጥር የሽብርተኛው የሻዕቢያ እጅ የተነከረበት ባለ ብዙ-ገቢር፣አንድ-ወጥ ትራጂ-ድራማ አምሳልና አካል በመሆኑ ሃገርንና ወገንን የመታደግ ሃላፊነት የጎላና ወቅታዊ ምላሽን የሚሻ መሆኑን እናስገነዝባለን።